

Berkarar döwletiň täze eýýamynyň Galkynyşy döwrüniň her bir günü taryhy ähmiýetli wakalara, halk bähbitli çözgütlere beslenýär. Şu ýylyň sentýabr aýynyň 19-ynda paýtagtymyz Aşgabatda ýerleşýän Maslahat köşgünde geçirilen Halk Maslahatynyň nobatdaky mejlisi hem şeýle taryhy wakalaryň biri hökmünde halkymyzyň hakydasynda orun aldy.

Halkara parahatçylyk we ynanyşmak ýylynyň çäklerinde geçirilen bu maslahatda ýurdumyzy mundan beýläk-de ösdürmek, halkymyzyň ýaşaýyş-durmuş derejesini has-da ýokarlandyrmak bilen baglanyşykly birnäçe möhüm resminamalara we tekliplere seredildi. Mejlisde öňe sürülen pikirler halkyň isleg-arzuwlaryna laýyklykda işlenip düzüldi we jemgyýetiň ähli gatlaklarynyň bähbitlerine gönükdirildi.

Ýaş nesliň bilim derejesini ýokarlandyrmak, giň dünýägaraýyşly, watansöýüji nesilleri terbiýeläp ýetişdirmek maksady bilen ýurdumyzda ýaşaýyş jaýlary, çagalar baglary, umumybilim berýän mekdepler, ýokary okuw jaýlary we beýleki durmuş maksatly desgalar yzygiderli gurlup ulanylmaga berilýär. Bu işler halkymyzyň abadançylygyny üpjün etmekde möhüm ädimleriň biridir. Maslahatda öňe sürülen teklipleriň esasynda weläýatlarda täze etraplaryň açylmagy baradaky çözgüt hem kabul edildi. Bu başlangyç sebitleriň dolandyryş ulgamyny kämilleşdirmäge, ýerli ýaşaýjylaryň durmuş derejesini ýokarlandyrmaga we döwlet hyzmatlarynyň elýeterlilikini artdyrmaga gönükdirilendir.

Halk Maslahaty — halk bilen döwlet arasynda ynamly gatnaşygy üpjün edýän, jemgyýetde durnuklylygy we jebisligi berkitýän möhüm gurama hökmünde çykyş edýär. Maslahatda kabul edilýän çözgütler halkyň bähbitlerine laýyklykda işlenip düzülýär we durmuşa geçirilýär. Şeýle asuda, bagtyýar durmuşy halkymyza peşgeş beren türkmen halkynyň Milli Lideri Gahryman Arkadagymyza, hormatly Prezidentimiz Arkadagly Gahryman Serdarymyza tüýs ýürekden alkyş aýdylýar. Olaryň janlary sag, ömürleri uzak bolsun! Tutýan tutumly işleri rowaçlyklara beslensin!

Aýgül BEGNAZAROWA

**Halkara ynsanperwer ylymlary we ösüş
uniwersitetiniň talyby**